




ऐसा रहा शानदार करियर

करियर की बात करें तो मलिंगा ने टी20 के 295 मैचों में 19.68 के औसत से 390 विकेट लिए हैं। मलिंगा ने 2004 में ऑस्ट्रेलिया के खिलाफ टेस्ट मैच से अपने करियर कि शुरुआत की थी। इसी साल मलिंगा ने संयुक्त अरब अमिरात के खिलाफ अपने वनडे करियर की भी शुरुआत की। यॉर्कर किंग के नाम से मशहूर मलिंगा ने 16 साल तक अंतरराष्ट्रीय क्रिकेट खेला। मलिंगा ने 2011 में टेस्ट और 2019 में वनडे प्रारूप से संन्यास की घोषणा की थी।

लसिथ मलिंगा ने क्रिकेट के सभी फॉर्मेट से लिया संन्यास

एजेसी (वेब वार्ता न्यूज) नई दिल्ली। श्रीलंकाई तेज गेंदबाज लसिथ मलिंगा के टी-20 फॉर्मेट से संन्यास के साथ ही एक सुनहरे अध्याय का अंत हो गया। भारत की मेजबानी में यूई और ओमान में होने वाले आईसीसी टी-20 वर्ल्ड कप के लिए हाल ही में श्रीलंका ने टीम की घोषणा की थी, जिसमें मलिंगा को शामिल नहीं किया गया था। इसके बाद यॉर्कर किंग ने संन्यास का ऐलान करते हुए 16 वर्ष के सफर को खत्म कर दिया। क्रिकेट फैंस के मन में एक सवाल जरूर कौंध रहा होगा कि 2019 में मुंबई इंडियंस को रोमांचक जीत दिलाने वाले मलिंगा को आखिर श्रीलंकाई वर्ल्ड कप टीम में शामिल क्यों नहीं किया गया? तो बता दें कि इसकी सिर्फ एक वजह थी। वह यह कि उनकी फिटनेस पहले की तरह नहीं थी। इस बात को मलिंगा ने भी मान लिया था। हाल ही में एक इंटरव्यू में उन्होंने अपने दुख का इजहार भी किया था। इसी साल जनवरी में मलिंगा ने फ्रैंचाइजी क्रिकेट से भी संन्यास की घोषणा की थी जब उन्हें मुंबई इंडियंस ने रिलीज कर दिया था। मलिंगा टी20 में 100 विकेट अपने नाम करने पहले गेंदबाज बने थे।

न्यूज डायरी



वाइफ अनुष्का की वजह से विराट कोहली कर रहे यह सराहनीय काम

एजेसी (वेब वार्ता न्यूज) मुंबई। विराट कोहली फाउंडेशन ने मड, मलाड में आवारा पशुओं के लिए एक ट्रॉमा और रिहेब सेंटर का उद्घाटन किया है। इस साल की शुरुआत में भारतीय कप्तान कोहली ने कहा था कि वह मुंबई में पशुओं की देखभाल के लिए दो सेंटर बना रहे हैं। कोहली ने अपनी पत्नी अनुष्का शर्मा को शहर में आवारा जानवरों के सामने आने वाली कठिनाइयों को देखने का श्रेय दिया। अभिनेत्री अनुष्का ने कई मौकों पर जानवरों के कल्याण और उनके अधिकारों के प्रति अपना समर्थन दिया है। अनुष्का के जानवरों के प्रति दीवानगी से प्रेरित होकर कोहली अपने फाउंडेशन के जरिए आवारा जानवरों की मदद करने के मौके तलाश रहे हैं। कोहली ने बयान जारी कर कहा, 'मैं जानवरों के कल्याण के प्रति अनुष्का के समर्थन की प्रशंसा करता हूँ और मैंने उनसे प्रेरणा ली है। हमारे शहर के आवारा जानवरों के लिए एक सुरक्षित जगह बनाना हमारा सपना है। हमें यह घोषणा करते हुए खुशी हो रही है कि सेंटर तैयार है और इस नेक पहल के माध्यम से बदलाव लाने की उम्मीद है।'

कप्तान रोहित शर्मा ने क्वारंटीन में शुरू की ट्रेनिंग

एजेसी (वेब वार्ता न्यूज) दुबई। इंग्लैंड के खिलाफ आखिरी टेस्ट रद्द होने के बाद संयुक्त अरब अमीरात (यूएई) पहुंचे मुंबई इंडियंस के कप्तान रोहित शर्मा ने आईपीएल 2021 के दूसरे चरण के लिए क्वारंटीन के दौरान ट्रेनिंग शुरू कर दी है। आईपीएल 2021 का दूसरा चरण 19 सितंबर से शुरू होना है और मुंबई इंडियंस को एमएस धोनी की कप्तानी वाली चेन्नई सुपर किंग्स के खिलाफ पहला मैच खेलना है। मुंबई इंडियंस की फ्रैंचाइजी ने कप्तान के होटल में साइकिलिंग के जरिए व्यायाम करने की फोटो ट्विटर पर साझा की। तस्वीरों में वह पसीना बहाते नजर आ रहे हैं। रोहित की कप्तानी में फ्रैंचाइजी ने 5 बार खिताब अपने नाम किया। रोहित की कप्तानी में मुंबई टीम 2013, 2015, 2017, 2019 और 2020 में चौपियन बनी है। वह टूर्नामेंट के सबसे सफल कप्तान हैं। रोहित इंग्लैंड से तेज गेंदबाज जसप्रीत बुमराह और बल्लेबाज सूर्यकुमार यादव के साथ शनिवार को यूई पहुंचे थे। ये सभी खिलाड़ी छह दिनों के लिए क्वारंटीन में हैं।

ग्लेन मैक्सवेल का दावा— टी20 विश्व कप के लिए हमारी टीम दमदार है

एजेसी (वेब वार्ता न्यूज) सिडनी। आस्ट्रेलियाई क्रिकेटर ग्लेन मैक्सवेल ने कहा है कि हाल की कुछ टी20 इंटरनेशनल सीरीजों में उनकी टीम के कमजोर प्रदर्शन के बावजूद टी20 विश्व कप के लिए चुनई गई टीम बहुत अच्छी है। ग्लेन मैक्सवेल समेत पूरी टीम इस साल अक्टूबर-नवंबर में संयुक्त अरब अमीरात और ओमान में होने वाले आईसीसी टी20 विश्व कप की प्रतीक्षा कर रही है। इसी वजह से कई आस्ट्रेलियाई खिलाड़ी आईपीएल नहीं खेल रहे। टी20 वर्ल्ड कप जीतने की आस्ट्रेलिया की संभावनाओं के लेकर ग्लेन मैक्सवेल ने कहा, मेरा मानना है कि टीम बहुत अच्छी है। जब यह टीम एक साथ आएगी, तो हम किसी भी परिस्थिति से निकलकर अच्छी परिस्थिति में जा सकते हैं। हम इसी के बारे में देख रहे हैं।

छक्कों की बरसात करते हुए एबी डिविलियर्स ने ठोका तूफानी शतक

एजेसी (वेब वार्ता न्यूज) नई दिल्ली। आईपीएल 2021 के दूसरे भाग की शुरुआत 19 सितंबर से होने जा रही है। इससे पहले सभी टीमों तैयारियों में जुटी हुई हैं, लेकिन साउथ अफ्रीका की टीम के पूर्व दिग्गज बल्लेबाज एबी डिविलियर्स ने एक तरह से गेंदबाजों को चेतावनी दे दी है। ये चेतावनी कुछ यूँ है कि एबी डिविलियर्स ने आरसीबी के प्रैक्टिस मैच में तूफानी शतक ठोका है। उन्होंने 10 छक्कों की मदद से अपना शतक पूरा किया। दरअसल, आईपीएल से पहले सभी टीमों इंड्रा स्क्वाड मैच खेल रही हैं। ऐसे ही एक प्रैक्टिस मैच में एबी डिविलियर्स ने भी अपने हाथ दिखाए। हालांकि, इसमें कोई नई बात नहीं है, वे अक्सर ऐसा करते हैं।

आईसीसी टी20 रैंकिंग में विराट कोहली को फायदा

क्रिकेट

इनके अलावा कोई भी भारतीय बल्लेबाज टी20 रैंकिंग में शीर्ष 10 में शामिल नहीं

एजेसी (वेब वार्ता न्यूज)

दुबई। दक्षिण अफ्रीका के विकेटकीपर बल्लेबाज क्विंटन डिकाक ने श्रीलंका के खिलाफ टी20 सीरीज में बेहतरीन प्रदर्शन किया। इसी के बाद वे आईसीसी पुरुष टी20 रैंकिंग में करियर के सर्वश्रेष्ठ आठवें स्थान पर पहुंच गए हैं। उन्होंने इस सीरीज के बाद चार स्थानों की बढ़त हासिल की। बाएं हाथ के खिलाड़ी ने इस सीरीज में 153 रन बनाए। वहीं, आखिरी मैच में क्विंटन डिकाक ने 46 गेंदों में नाबाद 59 रन की पारी खेली और टीम को 10 विकेट से जीत दिलाई। इसी के दम पर साउथ अफ्रीका ने श्रीलंका का सफाया किया।

यह पहली बार है जब क्विंटन डिकाक टी20 रैंकिंग के शीर्ष 10 में शामिल हुए हैं, लेकिन एकदिवसीय मैचों में तीसरे और टेस्ट में छठे की करियर उच्च रैंकिंग प्राप्त कर चुके हैं। वहीं, भारतीय कप्तान विराट



कोहली को आईसीसी टी20 रैंकिंग में फायदा हुआ है। वे पांचवें से चौथे स्थान पर पहुंच गए हैं, जबकि भारतीय ओपनर केएल राहुल छठे स्थान पर बरकरार हैं। इनके अलावा कोई भी

भारतीय बल्लेबाज टी20 रैंकिंग में शीर्ष 10 में शामिल नहीं हैं। इनके बाद रोहित शर्मा का नाम है, जो 21वें स्थान पर बने हुए हैं। एडेन मार्कम 12 पायदान के फायदे

से 11वें स्थान पर पहुंच गए हैं, जबकि ब्योर्न फोर्टुइन (103 पायदान के फायदे से 43वें) और एनरिक नोर्खिया (29 पायदान के फायदे से 71वें) ने गेंदबाजों की सूची में तेजी से प्रगति की है। श्रीलंका के कुसल परेरा नवीनतम अपडेट में दो पारियों में 69 रन बनाकर 10 स्थान आगे बढ़कर 38वें स्थान पर पहुंच गए हैं, जिसमें बांग्लादेश-न्यूजीलैंड श्रृंखला के अंतिम दो मैच भी शामिल हैं। बांग्लादेश के तेज गेंदबाज मुस्तफिजुर रहमान सीरीज में आठ विकेट लेकर दो पायदान के फायदे से आठवें स्थान पर पहुंच गए हैं।

आईसीसी टी20 रैंकिंग में गेंदबाजी में सिर्फ दो बदलाव हुए हैं, जिसमें मुस्तफिजुर रहमान 10वें से 8वें स्थान पर पहुंचे हैं, जबकि टिम साउथी 2 पायदान नीचे खिसककर 10वें स्थान पर पहुंच गए हैं। आलराउंडर्स की बात करें तो टाप 10 रैंकिंग में कोई बदलाव नहीं हुआ है। मुहम्मद नबी पहले स्थान पर बरकरार हैं, जबकि शाकिब अल हसन दूसरे नंबर पर हैं।

कम नहीं हो रहीं धोनी की टीम चेन्नई सुपर किंग्स की मुश्किलें

एजेसी (वेब वार्ता न्यूज)

चेन्नई। महेंद्र सिंह धोनी की कप्तानी वाली चेन्नई सुपर किंग्स (सीएसके) की मुश्किल बढ़ती दिख रही है। आईपीएल 2021 के दूसरे हाफ की तैयारी के लिए सबसे पहले यूई पहुंचने वाली इस टीम को उस वक्त बड़ा झटका लगा, जब कैरेबियन प्रीमियर लीग (सीपीएल) के दौरान बेहद खास खिलाड़ी फाफ डु प्लेसिस चोटिल हो गए। बात यहीं खत्म नहीं होती। रिपोर्ट्स की मानें तो सैम करन अभी भी यूई के लिए रवाना नहीं हुए हैं।

इसका सीधा सा मतलब यह है कि टीम को 19 सितंबर को होने वाले मुंबई इंडियंस के खिलाफ पहले मुकाबले में सीएसके को अपने दो प्रमुख खिलाड़ियों के



बिना उतरना पड़ सकता है। हालांकि, पता चला है कि डु प्लेसिस फिट हो सकते हैं। इसमें कोई शक नहीं कि खेलने का फैसला उनके पूरी तरह फिट होने के बाद ही लिया जाएगा। दूसरी ओर, इंग्लैंड के स्टार ऑलराउंडर सैम करन का दुबई पहुंचना बाकी है। अगर वह पहुंचते

भी हैं तो उन्हें 6 दिन क्वारंटीन रहना होगा। ऐसे में वह मुंबई के खिलाफ मैच के लिए उपलब्ध नहीं रहेंगे। भारत के खिलाफ 5वें टेस्ट के रद्द होने के बाद वह बायो प्रोटोकॉल से बाहर चले गए थे और अभी तक सीएसके टीम से नहीं जुड़े हैं।

डु प्लेसिस हालांकि सीपीएल में शानदार फॉर्म में हैं और तीसरे सबसे ज्यादा स्कोर करने वाले खिलाड़ी हैं, लेकिन चोट के कारण मंगलवार को सेमीफाइनल सहित अपनी फ्रैंचाइजी सेंट लूसिया किंग्स के लिए आखिरी दो मैचों में नहीं खेले थे। सीएसके ने फिलहाल 7 मैचों में से 5 में जीत हासिल की है और 10 अंकों के साथ दिल्ली कैपिटल्स (12 अंकों के साथ पहले नंबर पर) के बाद पॉइंट्स टेबल में दूसरे स्थान पर है।

टी20 विश्व कप के बाद अपने पद से इस्तीफा दे देंगे रवि शास्त्री

एजेसी (वेब वार्ता न्यूज) नई दिल्ली। भारत के मुख्य कोच रवि शास्त्री ICC T20 विश्व कप 2021 के समापन के बाद अपने पद से हट जाएंगे। शास्त्री का कार्यकाल ICC के इस इवेंट के बाद समाप्त हो जाएगा और वह अपने अनुबंध को रिन्यू नहीं करना चाहते हैं। भारतीय क्रिकेट कंट्रोल बोर्ड यानी बीसीसीआइ के सूत्रों ने यह जानकारी दी है। उन्होंने कहा कि शास्त्री ने बोर्ड के शीर्ष अधिकारियों को अपना फैसला सुना चुका है वह मुख्य कोच के रूप में भूमिका निभाना बंद कर देंगे और बीसीसीआइ को भारतीय टीम के लिए एक कोच की तलाश करनी होगी।

2017 से 2019 तक मुख्य कोच के रूप में सेवा देने के बाद रवि शास्त्री को अगस्त 2019 में एक बार फिर से दो साल के लिए नियुक्त किया गया था। उनका वर्तमान कार्यकाल ICC T20 विश्व कप 2021 के समापन के साथ समाप्त होने वाला है, जो 17 अक्टूबर से शुरू होगा और 14 नवंबर को समाप्त होगा। सूत्रों ने दावा किया कि रवि शास्त्री पहले ही बीसीसीआइ अधिकारियों को इस बात के लिए सूचित कर चुके हैं कि अनुबंध समाप्त होने के बाद वह पद से इस्तीफा दे देंगे।